

'Sacerdot Eżemplari' u 'Ziffa Helwa'

Dr Joanne Vella Cuschieri



Hekk ġie deskritt Dun Nazzareno Caruana jew kif nafu ahjar jien iz-Ziju Dun Zaren, dakinhar tal-funeral tiegħu ċelebrat fit-12 ta' Lulju, 2012. Il-mewt ta' Dun Zaren nhar id-9 ta' Lulju, 2012 tista' tgħid hasdet lil kulhadd għaliex kienet waħda ħabta u sabta. Għalkemm lili ppruvaw jgħiduli b'diskrezzjoni kbira minħabba l-kundizzjoni li kont fiha, xorta waħda ħadtha bi kbira sew u l-ewwel reazzjoni tiegħi kienet jekk kinux ċerti minn dak li kienu qed jgħidu u dan għaliex sa f'it gimghat qabel kien għadu kif kien qed iqaddes fil-funeral tal-mara taz-ziju tiegħi u kien jidher mimli saħħa.

Niftakru dakinhar kien staqsieni kif jien u biex noqgħod attenta minħabba t-tarbija. Mur għidli li xahrejn wara kont ser nattendi għall-funeral tiegħu.

Izda xtaqt nikteb dan l-artiklu biex infakkar dak li kien tajjeb u sabiħ f'din il-persuna li tant

ħalliet impatt mhux biss mal-familjari tagħha imma ma' bosta komunitajiet f'Malta. Dun Nazzareno Caruana tweled nhar it-22 ta' Frar, 1947 kwazi sentejn biss qabel ommi li fil-fatt kien jiġi z-ziju tagħha. Iben Anthony u Giuseppa Caruana kien il-ħdax-il wieħed fost erbatax-il aħwa, tweled il-Mellieħa fi Triq il-Parroċċa fejn baqa' jgħix sakemm ġie appuntat għall-ewwel darba Kappillan u kellu jitlaq mill-villaġġ.

Laħaq qassis madwar sebgħa u tletin sena ilu f'it xhur qabel ma ġie nieqes missieru. Tista' timmagina l-ġenituri tiegħu kif ukoll ħutu fosthom nannti Giovanna Caruana (oħtu l-kbira) x'ferħ hassew meta rawh jieħu l-istat ta' qassis. Xi kultant f'qalbi nahseb li l-bużnanniet tiegħi qishom kienu jafu li d-destin tiegħu kellu jkun fil-qadi ta' Alla l-Missier sa mill-bidu nett tant li semmewh Nazzareno.





Għall-bidu tas-saċerdozju tiegħu serva bħala viċi-parroku hawnhekk fil-Mellieħa kif ukoll kien direttur spiritwali ta' din is-Socjetà fejn serva f'dan ir-rwol sakemm ġie msejjaħ barra mill-Mellieħa. Dakinhar tal-funeral tiegħu Dun Mosè Debono b'għożża kbira qagħad jispjegali kemm kien kbir il-kontribut ta' Dun Zaren fil-bini u l-ftuħ taċ-Ċentru Parrokkjali fil-Mellieħa li tant kien hawn bżonnu madwar ħamsa u tletin sena ilu. Filwaqt li beda jkellimni fuqu hassejtni kburija li jien niffirma parti mill-familja ta' din il-persuna tant għaqlija u għażiża għal ħafna nies.

Jiena personalment kont nafu bħala persuna kwieta iżda li parir għall-ġid qatt ma jzomm lura milli jgħidulek. Għalkemm familja kbira ħafna, kien ikun jaf kull wieħed u waħda minna minn xiex inhu għaddej u fejn seta' dejjem offra l-għajnuna tiegħu. Tista' tgħid għammed u żewweġ lil kull membru tal-familja li jinsab Malta u anki bosta minn dawk li jinsabu fil-Kanada, fl-Amerika u fl-Awstralja. Qatt ma kien jitlef xi okkażjoni fejn kien ikun mitlub li jqaddes, anzi kien jagħmel dan kollu minn qalbu. Privatament naf li kien iħobb jaqra, kien ukoll ipitter u l-għożża tiegħu kienet li jsiefer, mhux għall-pjaċir iżda biex ikattar dejjem aktar l-għerf fuq Alla li tant kien għażiż għalih.

Izda l-Bambin kellu proġetti akbar għal Dun Zaren u fil-fatt ftit wara li laħaq saċerdot ġie appuntat Kappillan ta' Hal Kirkop. Għadni niftakarni tifla żgħira mmorru l-festi ta' Hal Kirkop u nidhlu fejn Dun Zaren u l-bużnanna Giuseppa li sa dak iż-żmien kienet għadha tgħix miegħu u hu kien jieħu ħsiebha b'tant għożża.

Wara ġie appuntat Kappillan ta' Hal Lija fejn serva għal bosta snin, mexa wkoll bħala Kappillan fil-Parroċċa tal-Kuncizzjoni l-Hamrun filwaqt li għal dawn l-aħħar tmien snin u fuqhom serva bħala Kappillan ġewwa l-Imqabba. Il-kontribut tiegħu lejn dawn il-komunitajiet deher ċar fit-tislima kbira li lkoll tawh dakinhar tal-funeral tiegħu fejn attendew 'il fuq minn 120 membru tal-kleru, tista' tgħid l-Imqabba kollha kif ukoll bosta nies mill-komunitajiet preċedenti fejn huwa serva.

Kulhadd, b'dieqa kbira, ta l-aħħar tislima lill-Kappillan li bil-kalma kollha iżda mingħajr ma kien iżomm lura milli jwiddeb bil-mod sottili tiegħu dejjem kien ta' eżempju tajjeb għal dawk ta' madwaru. Laqtuni kliem li kiteb tifel li ftit ġimgħat qabel il-mewt ta' Dun Zaren, l-istess Dun Zaren kien tah l-ewwel tqarbina f'itra ta' tislima li huwa kitiblu:

'Kont persuna umli u ta' ftit kliem, iżda dak li kont tgħid kien ta' importanza kbira u li jhalli impatt. Il-Quddies tal-Hadd kienet tkun mistennija minna lkoll għax xhin tispicċa kont tiġi tkellimna fuq iż-zuntier. Dejjem sibt ċans li tgħidilna dawk l-erba' kelmiet avolja kont imħabbat ħafna'

Għażiż Dun Zaren jien għadni qed nistenna li nħares 'il fuq lejn l-artal u narak hemmhekk tqaddes flimkien mal-qassisin l-oħra. Dan iżda issa mhux ser isehh u ser jibqa' biss fil-bosta memorji sbieħ li għandi tiegħek.

Berikna u hu ħsiebna lkoll minn fejn il-ħanin Alla li tant ħabbejt u qdejt.